

L-Isla u L-Festa fi Tfuliti

Mhux l-ewwel darba tisma' lil xi hadd jitkellem fuq l-imghoddi, l-aktar fuq dawk il-mumentu li ftit li xejn jistghu jerġgħu jsejnhu. Ta' min jgħid li stejjer bħal dawn tieħu pjaċir tismagħhom għax fl-istess hin iġeddu l-memorji tiegħek ukoll. Il-Vitorja, kellha ħafna karatteristiċi li illum ħadu posthom oħrajn li jmorru maż-żmien ta' illum. Tajjeb li wieħed jerġa' jgħib ħajjin dawn il-festi. Kif niftakar jien, il-Festa tal-Vitorja, in-nanniet tiegħi kienu jsejnhulha bħala l-aktar mumentu li jfakkruna f'dawk ta' qabilna.

Niftakar, ta' tifel li kont, il-Festa tal-Bambina konna nhejju ruħna għaliha b'mod sabiħ. Jiena u ħuti konna nibdew sa minn Lulju niddiskutu min minna ser joqgħod għand in-nanniet tagħna fl-aktar jiem qrib tal-festa. Dan għaliex fil-Vitorja kulhadd kien ikun mistieden. Jiena dejjem; b'inkejja fija; minhabba li kont wieħed miż-żgħar, kont nispiċċa nintgħazel biex ngħaddi l-ewwel granet tal-festa, jġifieri mil-bidu tan-Novena sal-4 ta' Settembru (magħruf magħna ta' l-Isla bħala *l-Quattro*, minhabba li fl-4 ta' Settembru 1921, saret l-Inkurunazzjoni tal-Bambina). Għidt mill-bidu tan-novena, minhabba l-fatt li l-ħruġ tal-istatwa ma kienx isir bħal ma nafuh illum. L-istatwa kienet titniżżel min-niċċa waqt li l-Kor tal-Parroċċa kien ikun qed jagħmel il-kunċert. Kien l-Arċipriet Vinċenz Cachia, li daħhal din l-użanza ħelwa kif inhi illum. Għadhom ħajjin fija t-tifkriet tal-50 sena anniversarju tal-Inkurunazzjoni, meta l-Kardinal Giacomo Lercaro poġġa l-warda f'riġlejn l-istatwa għażiża tal-Bambina.

Fil-jum tal-festa, mbaġhad, konna ningabru lkoll biex nagħmlu l-ikla tal-festa. Niftakar li l-bużnanna tiegħi Netta, kienet tisma' l-quddiesa tal-ħamsa nieqes kwart sabiex wara erħilha tagħmillek ma nafx kemm il-tużżanna ravjul għal xi madwar tnax-il ruħ jew aktar. Niftakar li konna nieklu l-ewwel ahna t-tfal, imbaġhad l-irġiel u fl-aħħar in-nisa, s'intendi minhabba l-wisa'.

Filgħaxija mal-ħamsa nibdew ninħaslu, kulhadd wara min imissu, biex b'hekk nikkapparaw post fil-gallarija, ħalli bis-sunetti f'idejna nwaddbu ponn karti fuq il-Bambina. Isfel, ma kellu permess jinżel hadd minhabba li n-nannu tiegħi Toni, li kien is-sagristan tal-Bażilka, kien idahħal lir-reffiegħa għall-ewwel bibita qabel ma dawn jinżlu t-taraġ ta' Triq il-Maċina għax-xatt, bl-istatwa ta' Marija Bambina.

Fid-dhul tal-purċissjoni, kulhadd għal fuq iz-zuntier, għall-aħħar tislina lil Bambina qabel ma' tidħol fit-tempju tagħha. Ta' tfal li konna, min minna ser joqgħod quddiem sabiex jara dak kollu li kien ser isir. Imbaġhad kulhadd kien imur id-dar, sodisfatt li kellna festa sabiħa. Ta' tifel li kont, kienu jgħaddu xi jiem oħra li jiena kont nibqa' nilgħab tal-festa fid-dar t'ommi.

Illum, li għadda ż-żmien, jien saċerdot, nannieti kollha mietu, id-dar fejn konna noqogħdu m'għadhiex f'idejna, imma baqgħu t-tifkriet fija u nieħu gost ħafna nrrakonhom ħalli l-imhabba lejn il-Bambina ma tintefiex, iżda, tissaħħah fija u f'dawk li għad iridu jiġu warajna.

Fr. Adrian Cassar Pulis O.Carm
Fgura